

حضرت علی اصغر علیہ السلام

<"xml encoding="UTF-8?">



حضرت علی اصغر علیہ السلام

عبد اللہ بن حسین بن علی بن ابی طالبؑ یا عبد اللہ رضیع، امام حسینؑ کے شیر خوار اور کمسن فرزند تھے جو علی اصغر کے نام سے مشہور ہیں اور وہ کربلا میں حرمہ بن کاہل اسدی کے تیر سے شہید ہوئے۔ اہل تشیع کے عقیدے کے مطابق علی اصغر کو کمسنی کے باوجود خداوند عالم کے نزدیک خاص مقام حاصل ہے۔

نسب اور ولادت

عبد اللہ امام حسینؑ کے فرزند ہیں اور آپکی مادر گرامی امرؤ القیس کی بیٹی رباب ہیں۔ [1] عبد اللہ بن حسینؑ کی ولادت کی تاریخ معین نہیں ہے، لیکن اکثر منابع کے مطابق آپکو کربلا میں شہادت کے وقت شیر خوار کہا گیا ہے۔ [2]

نام

اہل تشیع اور اہل سنت کے قدیمی منابع کے مطابق اس بچہ کا نام عبد اللہ ہے، لیکن اہل تشیع کے موخر منابع کے مطابق آپ علی اصغر کے نام سے مشہور ہیں۔

مقتل الحسین اخطب خوارزم [3] اور مناقب آل ابی طالب ابن شہر آشوب [4] میں امام حسینؑ کے شیر خوار فرزند کو علی کے نام سے یاد کیا ہے۔ انہی منابع کی پیروی کرتے ہوئے اب تک اس بچہ کو علی اصغر کہا جاتا ہے اور غالباً امام سجادؑ کو علی اوسط کا لقب دیا گیا ہے۔ [5]

ان منابع میں امام حسینؑ کے اس فرزند کا نام ذکر کیا گیا ہے لیکن آپ کی شہادت کی کوئی کیفیت بیان نہیں کی گئی۔ [6] مقدم اور موخر منابع میں امام حسینؑ کے ان فرزندان کی تعداد میں اختلاف پایا جاتا ہے جن کا نام

علی ہے۔[7]

امام حسینؑ کے فرزندوں کے ناموں کے متعلق کلینی کی روایت [8] کے مطابق جب مروان نے امام حسینؑ پر اعتراض کیا کہ اپنے دو فرزندوں کا نام علی کیوں رکھا ہے تو امامؑ نے فرمایا کہ اگر میرے 100 فرزند بھی ہوتے تو میں ان سب کا نام علی ہی رکھتا۔

شہادت

تاریخی کتابوں میں علی اصغرؑ کی شہادت کے بارے میں مختلف روایات موجود ہیں۔

جیسا کہ شیخ مفید کہتے ہیں: امام حسینؑ نے امام حسنؑ کے فرزند قاسم کے لاشہ کو دوسرے شہداء کے ساتھ رکھا اور خیمہ کے آگے بیٹھ گئے اور علی اصغر کو آپ کے پاس لایا گیا امامؑ نے علی اصغر کو آغوش میں لیا۔ اسی وقت بنی اسد کے ایک مرد نے ایک تیر علی اصغر کی طرف چلایا اور آپکو شہید کر دیا۔ امام حسینؑ نے علی اصغر کے گلے کے نیچے ہاتھ رکھا جب ہاتھ خون سے بھر گیا تو آپؑ نے خون کو زمین پر گرایا اور فرمایا: خدایا اگر آسمان سے ہماری غیبی مدد نہ فرمائی تو اسے اس چیز میں قرار دے جس میں ہماری بہتری ہے اور ظالموں سے ہمارا انتقام لے۔ پھر علی اصغر کو اٹھایا اور دوسرے شہداء کے ساتھ لٹا دیا۔[9]

ایک اور قول کے مطابق، امام حسینؑ نے آخری وقت، یعنی تمام اعوان و انصار کی شہادت کے بعد، اس سے پہلے کہ خود میدان کی جانب روانہ ہوتے، وداع کے لئے خیمے میں آئے اور اپنے گھر والوں سے وداع کرنے کے بعد جب عبداللہ (علی اصغر) کو آغوش میں لے کر اسے چوم رہے تھے کہ اچانک بنی اسد کے ایک شخص نے تیر چلایا اور علی اصغر کو شہید کر دیا۔[10] تیر چلانے والے کا نام حرمہ بن کابل لکھا گیا ہے۔[11]

کچھ افراد کے مطابق زینبؑ بچہ کو لے کر بھائی کے پاس آئیں اور فرمایا کہ لشکر سے اس بچے کے لئے پانی طلب کریں اور امامؑ بچہ کو لشکر کے سامنے لے گئے اور فرمایا: (اے لشکر شام تم نے میرے اہل بیت اور پیروکاروں کو شہید کر دیا اب صرف یہی بچہ رہ گیا ہے جو پیاس کی وجہ سے ہلک رہا ہے۔ اس کو پانی کا ایک قطرہ دے دیں) جب امام حسینؑ لشکر سے مخاطب تھے اسی وقت ایک مرد نے بچے کی جانب تیر پھینکا اور شہید کر دیا۔[12] ابن جوزی نے ہشام بن محمد کلبی سے روایت نقل کی ہے: ... اس وقت امام حسینؑ نے بچے کی طرف دیکھا جو کہ پیاس سے نڈھال ہو چکا تھا، بچے کو ہاتھوں میں لیا اور فرمایا: (اے قوم! اگر مجھ پر رحم نہیں کرتے تو اس بچے پر رحم کرو) اس وقت اہل کوفہ کے لشکر میں سے ایک مرد نے بچے کے گلے میں تیر مارا اور شہید کر دیا۔

اس واقعہ پر امام حسینؑ نے گریہ کرتے ہوئے فرمایا: «اللہم احکم بیننا و بین قوم دعونا لینصرونا فقتلونا» [پروردگارا! تو خود ہمارے اور اس قوم کے درمیان فیصلہ کر، جنہوں نے ہمیں دعوت دے کر بلایا تا کہ ہماری مدد کریں لیکن اب ہمیں قتل کر رہے ہیں۔ پھر امام حسینؑ نے اپنے فرزند کے گلے پر ہاتھ رکھا اور آپکا ہاتھ خون سے بھر گیا اور اس خون کو آسمان کی جانب پھینکا اور فرمایا "ہون علی ما نزل بی انہ بعین اللہ [جو چیز ان سب سختیوں اور مشکلوں کو میرے لئے آسان کرتی ہے وہ یہ ہے کہ ہم سب اللہ کے محضر میں ہیں۔][13] امام باقرؑ فرماتے ہیں کہ اس خون سے ایک قطرہ بھی زمین پر واپس نہ پلٹا۔[14]

امامؑ علی اصغرؑ کے بے جان جسم کو لے کر خیمے کی جانب گئے اور پھر اسے دفن کرنے کے بعد خود میدان کی جانب روانہ ہوئے۔ بعض قول کے مطابق امامؑ نے اپنے فرزند کی شہادت کے بعد فرمایا: (خدایا اس بچے کی شہادت تیرے نزدیک صالح کی سواری کو مارنے سے کم نہیں ہے۔[15] خدایا اگر آج فتح اور نصرت ہمارے مقدر میں نہیں تو اسے اس دن کے لئے قرار دے جو ہمارے لئے بہتر ہے)[16] کہا گیا ہے: امام حسینؑ نے اپنی تلوار سے زمین کو کھودا اور چھوٹی سی قبر بنائی جس میں بچے کو دفن کر دیا۔[17] لیکن بعض مورخین نے لکھا ہے

کہ امامؑ علی اصغر کو خون بھری حالت میں خیمے کی جانب لائے اور حضرت زینبؑ کے سپرد کیا۔[18] اور بعض نے لکھا کہ امام حسینؑ علی اصغرؑ کا جنازہ لے کر آئے اور دوسرے شہداء کے ساتھ رکھ دیا۔[19] قاتل

بعض منابع میں بنی اسد کو حضرت علی اصغر کا قاتل کہا گیا ہے لیکن کسی کا نام ذکر نہیں ہوا[20] جبکہ بعض نے حرمہ بن کاہل اسدی کا نام ذکر کیا ہے۔ [21] زیارت الشہداء میں بھی حرمہ کا نام آیا ہے اور اس پر لعنت کی گئی ہے۔ [22] بعض میں ہانی بن ثبیت حصرمی کا نام ذکر ہوا ہے۔ [23] دفن

آپ کے دفن کے سلسلہ میں بھی اختلاف ذکر ہوا ہے:

- امام حسینؑ نے اپنی تلوار سے قبر کھودی اور انہیں دفن کیا۔[24]
 - امامؑ نے بچے کو خون آلود کپڑے میں لپٹا ہوا زینب کے حوالے کیا۔[25]
 - دوسرے شہدائے کربلا کے ساتھ لٹا دیا۔[26]
- بعض ان کے دفن کا مقام دوسرے شہداء کے ساتھ اور بعض امام حسین کے سینے پر دفن ہونے کے قائل ہیں۔[27]

زیارت نامہ

زیارت ناحیہ مقدسہ میں

اَلْسَّلَامُ عَلٰی الرَّضِیْعِ الصَّغِیْرِ سَلَامٌ هُوَ اس چھوٹے شیرخوار پر

کے الفاظ کے ساتھ سلام بھیجا گیا ہے۔[28] اور اسی طرح زیارت الشہداء میں حرمہ بن کاہل اسدی کا نام علی اصغر کے قاتل کے عنوان سے آیا ہے۔[29]

باب الحوائج

بہت سے شیعہ عبد اللہ بن حسین کو باب الحوائج کہتے ہیں۔ اس سے ظاہر ہوتا ہے کہ ان کی نظر میں اگرچہ علی اصغر کی عمر شہادت کے وقت کم تھی لیکن خدا کے نزدیک آپ کو خاص مقام حاصل ہے۔[30] مجمع جہانی کی جانب سے علی اصغر کا جلوس ہر سال برآمد ہوتا ہے۔ اس جلوس کا نام شیر خواران حسینی ہے جو کہ ماہ محرم کے پہلے جمعہ کو تمام دنیا میں نکالا جاتا ہے۔[31]

حوالہ جات

1. مفید، الارشاد، ج ۲، ص ۱۳۵
2. ر.ک: مصعب بن عبداللہ، ص ۵۹؛ بلاذری، ج ۲، ص ۴۹۸؛ طبری، ج ۵، ص ۴۲۸، ۴۶۸
3. اخطب خوارزم، مقتل الحسین، ج ۲، ص ۳۷۰
4. ابن شہر آشوب، مناقب آل ابی طالب، ج ۴، ص ۱۰۹
5. ر.ک: بہاء الدین اربلی، ج ۲، ص ۲۵۰؛ ابن طَّقَطَقی، ص ۱۲۳؛ ابن صباغ، ص ۱۹۶؛ شبراوی شافعی، ص ۱۳۰
6. ملاحظہ کریں: ابن شہر آشوب، ج ۴، ص ۱۰۹؛ ابن طلحہ شافعی؛ بہاء الدین اربلی، ج ۲، ص ۲۵۰؛ ابن صباغ، ص ۱۹۶
7. ر.ک: مصعب بن عبداللہ؛ بخاری؛ مفید؛ قس دلائل الامامہ؛ ابن شہر آشوب؛ ابن طلحہ شافعی؛ بہاء الدین اربلی، ایضاً
8. کلینی، ج ۶، ص ۱۹۰

9. المفید، الارشاد، ج ۲، ص 112.
10. طبری، ج ۵، ص ۲۲۸؛ اخطب خوارزم، بمانجا، و مقتل الحسین خوارزمی ج ۲، ص ۳۶-۳۷.
11. بلاذری؛ اخطب خوارزم، بمانجا؛ قس طبری، ج ۵، ص ۲۶۸ بانی بن ثُبیت خُصرمی
12. الملهوف، ص ۱۶۹.
13. الملهوف، ص ۱۶۹.
14. ابومخنف، مقتل الحسین، ص ۱۷۳.
15. فرسان الهیجاء، ج ۱، ص ۲۷۲.
16. خوارزمی، مقتل الحسین، ج ۲، ص ۳۷.
17. اخطب خوارزم، و بی ماخذ
18. مقتل الحسین ابو مخنف، ص ۱۷۳.
19. اعلام الوری، ص ۲۴۳.
20. تذکره الخواص، ص ۲۲۷؛ مفید، الارشاد، ۱۴۱۴ق، ج ۲، ص ۱۰۸.
21. بلاذری، انساب الاشراف، ۱۴۱۷ق، ج ۳، ص ۲۰۱؛ مجلسی، بحارالانوار، ج ۴۵، ص ۶۵، ج ۹۸، ص ۲۶۹؛ خوارزمی، مقتل الحسین، ۱۴۲۳ق، ج ۲، ص ۳۷.
22. ابن طاووس، اقبال الاعمال، ۱۴۰۹ق، ج ۲، ص ۵۷۴.
23. طبری، تاریخ الامم و الملوك، ۱۳۷۸ق، ج ۵، ص ۴۶۸؛ ابن جوزی، تذکره الخواص، ۱۴۱۸ق، ص ۲۲۹.
24. خوارزمی، مقتل الحسین، ۱۴۲۳ق، ج ۲، ص ۳۷.
25. ابن طاووس، اللهوف، ۱۳۴۸ش، ص ۱۱۷؛ مقتل الحسین ابومخنف، ص ۱۷۳.
26. مفید، الارشاد، ۱۴۱۴ق، ج ۲، ص ۱۰۸.
27. قاضی طباطبائی، تحقیق درباره اول اربعین حضرت سیدالشهداءؑ، ۱۳۸۳ش، ص ۹۵.
28. ابن مشهدی، المزار الکبیر، ۲۹۸۰.
29. ابن طاووس، اقبال الاعمال، ج ۲، ص ۵۷۴.
30. فرہنگ عاشورا، ص ۳۲۲.
31. مراسم بزرگداشت جهانی حضرت علی اصغر